




आर्थिक वर्ष २०७५/०७६ को नीति तथा कार्यक्रम



कटहरी गाउँपालिका
मोरङ जिल्ला
१ नं. प्रदेश
नेपाल

**गाउँसभाका सदस्य ज्यूहरू,
विषयगत शाखाका प्रमुख एवम् प्रतिनिधिज्यूहरू,
गाउँपालिकाका कर्मचारीहरू ।**

आज हामी एउटा महत्वपूर्ण र ऐतिहासिक घडिमा उभिएका छौं । एकातिर लोकतन्त्रको आधारस्तम्भको रूपमा रहेको जनताको स्थानीय सरकारको डेढ दशक देखिको रिक्तता स्थानीय तहको निर्वाचन सम्पन्न भएपछिपछि पूर्ति भएको सुखद अवस्थामा छौं । अर्कोतिर बदलिदो परिस्थितिसँगै जनताको विकासप्रतिको उच्च आकाङ्खालाई समयोचित सम्बोधन गर्दै समग्र गाउँको समृद्धिका लागि तिब्र गतिको यात्रा गर्नुपर्ने आवश्यकता छ । यसबीचमा संविधान प्रदत्त स्थानीय तहको व्यापक क्षेत्राधिकार भएको बलियो, विश्वासनीय स्थानीय सरकारको रूपमा रूपान्तरण गर्ने प्रक्रियालाई सँगसँगै र सावधानीपूर्वक अघि बढाउनु परेको अवस्था छ । एक हिसाबले बग्दै गरेको नदीको पुरानो डुङ्गा छोडेर नयाँ डुङ्गामा सर्नुपर्ने जटिल अवस्था हामी माझ रहेको छ । अर्थात् जनताको लामो समयको सङ्घर्षपछि प्राप्त लोकतान्त्रिक सङ्घीय गणतन्त्रात्मक व्यवस्थाको सफल र व्यावहारिक कार्यान्वयनको जटिल र चुनौतिपूर्ण मोडमा छौं । तसर्थ अलिकति असावधानीले पनि निकै ठूलो क्षति व्यहोर्नुपर्ने अवस्था आउन सक्ने विषयलाई हामीले गम्भीरतापूर्वक लिँदै आफ्ना कदमहरू अघि बढाउनु परेको छ ।

आदरणीय गाउँसभाका सदस्य ज्यूहरू,

स्थानीय तहको निर्वाचन पश्चात् सङ्घीयताको कार्यान्वयन र लोकतन्त्र संस्थागत हुने मात्र होइन, आफ्नो गाउँठाउँको विकासमा जनताको प्रत्यक्ष सहभागिता सुनिश्चित भई जनतालाई व्यवहारमै सार्वभौम बनाउने यो ऐतिहासिक अवसरलाई उपयोग गर्न सकेमा कटहरी गाउँवासीको हित र समृद्धिमा ठूलो योगदान पुग्नेछ ।

ऐन, नियम र अधिकार क्षेत्रहरू समेत यकिन नभई सकेको सङ्क्रमणकालीन अवस्थामा यस कटहरी गाउँपालिकाको नीति तथा कार्यक्रम प्रस्तुत गर्न पाउँदा आफूलाई गौरवान्वित ठानेको छु । विभिन्न कालखण्डमा जनताको अधिकार प्राप्तिको आन्दोलनहरूमा सहादत प्राप्त गर्नु हुने सम्पूर्ण ज्ञात-अज्ञात सहिदहरूप्रति हार्दिक एवम् भावपूर्ण श्रद्धान्जली अर्पण गर्दछु ।

गाउँपालिकाको मौजूदा अवस्थाको आँकलन

महानगरको नजिकै गाउँपालिका भए पनि कटहरी गाउँपालिका विकासको गतिमा पछाडि परेको देखिन्छ । यहाँका बासिन्दाको आर्थिक, सामाजिक अवस्था हेर्ने हो भने तुलनात्मक हिसाबले वरपरका गाउँपालिकाभन्दा कमजोर रहेको पाईन्छ । अझै पनि यस क्षेत्रको कतिपय स्थानहरू स्वच्छ खानेपानी र विद्युत सुविधाको पहुँचबाट धेरै टाढा छ । बाटोघाटोको अभावमा विरामीलाई अस्पताल/स्वास्थ्य केन्द्रसम्म पुऱ्याउन हम्मेहम्मे छ । त्यसैगरी आर्थिक रूपले सक्रिय जनशक्ति त्यसै निश्क्रिय अवस्थामा छ भने धेरैजसो युवाहरू कामको खोजीमा विदेशिएका छन् । यसले गर्दा यस क्षेत्रका खेतियोग्य जमिन बाँझो भएका छन् भने जनशक्तिको अभाव पनि उत्तिकै बढ्दो छ । त्यसैगरी अव्यवस्थित बसोबासको कारण आधारभूत सेवा प्रवाहमा कठिनाई त छँदैछ, त्यसको अलावा आवागमनमा असहजताका साथै शहरी सुन्दरता दिनानुदिन खस्कदै गइरहेको छ । त्यसैगरी भू-उपयोग अवस्था उत्तिकै चिन्ताजनक रहेको छ । यस क्षेत्रमा

भएको सार्वजनिक जग्गाहरू दिनानुदिन अतिक्रमित हुँदै गएका छन् । खुल्ला क्षेत्र पाउन मुश्किल छ । वातावरणमैत्री र व्यवस्थित शहरीकरणको अभावले यहाँका मानिसहरूको जीवन कष्टकर बनेको छ । संवेदनशील क्षेत्रमा विनाअध्ययन मौलिक प्राकृतिक स्वरूपमा निर्मम प्रहारका कारण वातावरणीय विनासबाट उत्पन्न हुने खतरालाई मौजुदा अवस्थामा हामीले सामना गर्न सक्ने देखिदैन । यस क्षेत्रमा बसोबास भएका विभिन्न हिसाबले पछाडि पारिएका वर्ग र समुदाय लोकतन्त्रको प्रतिफल लिन कोशौं टाढा रहेका छन् ।

सभाषद् महोदयहरू

आ.व. २०७५/०७६ को नीति तथा कार्यक्रम निर्माणका क्रममा प्रमुख रूपमा लिईएका निम्न आधारहरू प्रस्तुत गर्ने अनुमति चाहान्छु :

चालू वर्षको नीति तथा कार्यक्रम निर्माणको क्रममा नेपालको संविधानमा भएका व्यवस्थाहरू, तथा संविधानको अनुसूची - ८ र ९ अनुसारका एकल अधिकार र साभा अधिकारका सूचीहरूमा भएका व्यवस्था, चौधौं राष्ट्रिय योजना, दिगो विकासका लक्ष्यहरू, स्थानीय सरकार सञ्चालन ऐन, २०७४, अर्थ मन्त्रालयबाट प्राप्त मार्गदर्शन, सङ्घीय मामिला तथा सामान्य प्रशासन मन्त्रालयबाट समय-समयमा जारी भएका मार्गदर्शन तथा परिपत्रहरू, मन्त्रालयबाट प्राप्त गाउँपालिकाको बजेट तर्जुमा दिग्दर्शन, २०७४, गाउँ कार्यपालिकाबाट गठित विभिन्न विषयगत समितिबाट प्राप्त सुझावहरू, राजश्व परामर्श समितिबाट प्राप्त सुझावहरूका आधारमा सम्भव भएसम्म जनचाहनालाई समेट्ने अभिप्राय लिई प्रस्तुत नीति तथा कार्यक्रम प्रस्तुत गरिएको हो ।

विभिन्न चुनौतीलाई अवसरमा बदल्न आ.व. २०७५/०७६ वर्षको नीति तथा कार्यक्रमको निम्न उद्देश्यहरू रहेका छन्:

- सेवा प्राप्तमा सर्वसुलभता, छिटो र गुणस्तरीयता कायम गर्ने ।
- गाउँपालिकाप्रति आम नागरिकहरूको आस्थालाई बृद्धि गर्ने ।
- गाउँवासीहरूको आर्थिक सामाजिक अवस्थामा सुधार गर्ने ।
- भौतिक पूर्वाधारको विकास गर्नुका साथै मानवीय संसाधनको परिचालन र विकास गर्ने ।
- लक्षित वर्गको सशक्तिकरण गर्ने ।

यी उद्देश्य पूरा गर्न आगामी आर्थिक वर्षका प्राथमिकताहरू

- सडक पूर्वाधार निर्माण र स्तरोन्नति ।
- पर्यटकीय गन्तव्यहरूको उजागार गरी आर्थिक उपार्जनसँग Tie up गर्ने ।
- कृषिपर्यटन प्रवर्द्धन तथा कृषिको व्यवशायीकरण ।
- वातावरण संरक्षण ।
- रोजगारीको अवसरमा बृद्धि ।
- सामाजिक सुरक्षा भत्ता वितरणमा सहजता ।
- संस्थागत क्षमतामा बृद्धि ।
- सेवा प्रवाहमा प्रभावकारीता ।
- सुशासनमा जोड ।

सभाषद् महोदयहरु

अब म यिनै चुनौती, उद्देश्य र प्राथमिकताको सेरोफेरोमा रहेर तयार गरिएको आगामी आ.व. २०७५/०७६ को नीति तथा कार्यक्रमहरु प्रस्तुत गर्दछु :

सामाजिक विकास : सु-संस्कृत समाज

- मानव संशाधन विकासको मुख्य आधार नै शैक्षिक गुणस्तर भएको हुँदा कटहरी गाउँ भित्रको शिक्षा क्षेत्रको विकासका लागि गाउँ शिक्षा गुरुयोजनाको निर्माण तथा शैक्षिक सुधार कार्यक्रम सञ्चालन गरिनेछ ।
- त्यसैगरी विद्यालयहरुमा स्थानीय पाठ्यक्रम निर्माण लागि आवश्यक छलफल चलाइने छ ।
- विद्यालयमा शतप्रतिशत विद्यार्थी भर्ना कार्यक्रम सञ्चालनमा ल्याइनेछ ।
- विद्यालयस्तरमा कम्प्युटर शिक्षालाई प्रोत्साहित गर्न सामुदायिक विद्यालयहरुमा सोलार प्यानल जडानका लागि आवश्यक म्याचिङ्ग फण्ड उपलब्ध गराइने छ ।
- प्राविधिक शिक्षालाई जोड दिई दक्ष जनशक्ति उत्पादन गर्न शैक्षिक संस्थाहरूसँग समन्वय गरी अगाडी बढाइने छ ।
- त्यसैगरी सामुदायिक विद्यालयको शैक्षिक गुणस्तर सुधार ल्याउन कटहरी गाउँभित्रका सबै सामुदायिक विद्यालयहरुलाई भौतिक निर्माणमा आवश्यक सहयोग गरिनेछ ।
- विद्यालयहरुमा वातावरण प्रवर्द्धन कार्यक्रम नमुनाको रूपमा केही विद्यालयहरुमा लागू गरिने छ ।
- विज्ञान र प्रविधि क्षेत्रमा नयाँ आविष्कार गर्ने गाउँ क्षेत्रका विद्यार्थीलाई प्रोत्साहित गरिनेछ ।
- गाउँको उत्कृष्ट विद्यालय (एक सामुदायिक) लाई पुरस्कृत गर्ने नीति अवलम्बन गरिनेछ ।
- स्थानीय अभिभावकले आफ्ना सन्ततीहरुलाई सामुदायिक विद्यालयमा पहिलो पटक भर्ना गर्दा वार्षिक रूपमा गाउँपालिकालाई बुझाउने करमा एक पटकका लागि १० प्रतिशत छुट दिने नीति लिइनेछ ।
- आगामी दिनहरुमा गाउँ क्षेत्रमा रहेका सबै विद्यालयका विद्यार्थीहरु तथा अभिभावक समेतलाई सरसफाई कार्यमा एकजुट गराई गाउँलाई सफा बनाउन विद्यालय मार्फत् विद्यार्थी, विद्यार्थी मार्फत् अभिभावक भन्ने मूल नारा लिई आम गाउँवासीलाई सरसफाईको अभियानमा क्रियाशील गराइने नीति लिइने छ ।
- स्थानीय सञ्चारकर्मी, सञ्चारगृह र पत्रकारिताको संस्थागत विकास एवम् क्षमता विकासको लागि गाउँपालिकाले उक्त क्षेत्रसँग आपसी समन्वय र सहकार्य गर्ने नीति लिइने छ ।
- गाउँ क्षेत्रको पहिचान राष्ट्रिय तथा अन्तरराष्ट्रिय स्तरमा पुऱ्याउनका लागि स्थानीय क्षेत्रगत विभिन्न संघसंस्थाहरूसँगको साभेदारीमा कृषि तथा औद्योगिक मेलाहरुको आयोजना गरिने नीति लिइएको छ ।
- सामुदायिक विद्यालयहरुमा समयानुकूल मल्टिमिडियाको माध्यमबाट शिक्षा प्रदान गर्नका लागि विद्यालय स्रोत व्यक्तिसँग समन्वय गरी यसै आ.व. बाट नमुनाको रूपमा सुरु गरी आगामी आ.व.देखि अन्य सामुदायिक विद्यालयहरुमा क्रमशः सञ्चालन गरिने छ ।

- सबै सामुदायिक विद्यालयमा समयको मागअनुसार अंग्रेजी माध्यमको शिक्षालाई बालकक्षाबाट नै प्राथमिकतामा राखी सञ्चालन गर्ने नीतिलाई निरन्तरता दिइनेछ छ ।
- गाउँ शिक्षा समिति गठन गरी गाउँ क्षेत्रमा रहेका सबै सामुदायिक विद्यालयबाट चौमासिक प्रगति समीक्षा कार्यक्रम सञ्चालन गर्ने नीति लिइएको छ ।
- गाउँ क्षेत्रमा रहेका सामुदायिक विद्यालयहरूमा अध्ययनरत विद्यार्थीहरू बीच अतिरिक्त क्रियाकलापहरू सञ्चालन गरिने नीति लिइएको छ ।
- विद्यालयको विद्यार्थी संख्या अनुसार शिक्षक दरबन्दिको लखाजोखा गरि दरबन्दि मिलान गर्ने गराउने कार्यमा जोड दिइनेछ ।
- निजी विद्यालय र सामुदायिक विद्यालयको पाठ्यक्रम एकै प्रकारको बनाई सम्बन्धित पक्षसँग समन्वय गरि अगाडि बढाइनेछ ।
- विद्यालयको भौतिक पूर्वाधार निर्माण गर्दा अपांग मैत्रि कक्षा कोठा, धारा, शौचालय आदि समेत बालबालिकामैत्री बनाई बनाउन जोड दिइनेछ ।
- शिक्षाको गुणस्तर वृद्धि गर्न शिक्षक र अभिभावकहरूको अन्तरक्रिया कार्यक्रम तेस्रो पक्षको रोहवारमा नियमित रूपमा गरिनेछ ।

आधारभूत स्वास्थ्य सेवा : नागरिकको मौलिक अधिकार

- सरकारी तथा अन्य सामुदायिक अस्पतालबाट सञ्चालन हुने विशेष स्वास्थ्य शिविरलाई सहयोग र समन्वय गरिनेछ ।
- यस गाउँ क्षेत्रभित्र कार्यरत महिला स्वास्थ्य स्वयम्सेविकाहरूको क्षमता विकासका लागि आवश्यक तालिम सञ्चालन गरिने छ ।
- गाउँपालिकाभित्रका स्वास्थ्य केन्द्रहरूको भौतिक सुधार गरी स्वास्थ्य सुविधालाई सहज र पहुँचयोग्य बनाईने छ ।
- विभिन्न स्वास्थ्य केन्द्रमा सञ्चालित ल्यावहरूलाई सुदृढीकरण गरिने छ ।
- ६० वर्ष पुगेका जेष्ठ नागरिकहरूको स्वास्थ्य जाँचको लागि निःशुल्क स्वास्थ्य शिविर सञ्चालन गरिनेछ ।
- आम गाउँवासीहरूलाई स्वच्छ माछा मासु उपभोग गर्ने वातावरणको सुनिश्चितता प्रदान गर्नका पशु बधशाला र मासु जाँच गर्ने ऐन, २०५५ को कार्यान्वयन गर्न आवश्यक पहल गर्ने नीति लिइएको छ । साथै मासु व्यवसायीहरूले गाउँपालिकाले तोकेको स्थानमा मात्रै मासुको कारोवार गर्नको लागि प्रोत्साहन गरिने छ ।
- गाउँ क्षेत्रमा स्थायी रूपले बसोबास गर्ने सबै जातजातिका विपन्न वर्गका समुदायलाई लक्षित गरी बाल मृत्युदर एवम् मातृ मृत्युदरमा कमी ल्याउन ३५ दिन भित्रमा जन्मदर्ता गराउन आउँदा स्वास्थ्य संस्थामा जन्म भएको प्रमाण पेश गरेमा बच्चा तथा आमा दुवैलाई हुने गरी रु. एक हजारसम्मको सुत्केरी प्याकेज सम्बन्धित वडा कार्यालयबाट सोही दिन उपलब्ध गराईने नीति लिइएको छ ।
- यस गाउँपालिका पूर्णखोप गाउँपालिकाको रूपमा घोषणा भैसकेको हुँदा सरोकारवाला सबैसँगको समन्वय र सहकार्य निरन्तर अनुगमन गरी कार्यक्रमलाई अझ प्रभावकारी बनाइने नीति लिइएको छ ।

- महिला स्वास्थ्य स्वयंसेविकाहरूले गाउँमा गरेको योगदानको उच्च कदर गर्दै स्वयंसेवा जस्तो कार्यमा उत्प्रेरित गर्नका लागि निजहरूले यस गाउँपालिकाबाट लिने सेवा वापतको दस्तुर, शुल्क तथा महसुलमा शतप्रतिशत छुट दिने नीति लिइएको छ ।
- महिला स्वास्थ्य स्वयंसेविकाहरूको सेवाको मूल्याङ्कन गर्दै अवकासपछि एकमुष्ट ५० हजार रकम उपलब्ध गराइने नीति लिइएको छ ।

सुव्यवस्थित शहरी ढाँचा तथा पूर्वाधार विकास: सुन्दर शहरको आधार

- समग्र कटहरी गाउँपालिकाको विकासको लागि शहरी नक्सा तयार गर्न शहरी विकास तथा भवन निर्माण विभागसँग आवश्यक सहकार्य गरिनेछ ।
- गाउँपालिकाको समग्र क्षेत्रको जनअपेक्षित तथा सुव्यवस्थित विकासको लागि १५ वर्षे बृहद एकीकृत शहरी विकास योजना चालू आ.व.भित्रै निर्माण गरिने छ ।
- आगामी आ.व.भित्र यस गाउँपालिकाको भूउपयोग नीति तयार गरी सोही अनुसार विकास निर्माण तथा शहरीकरणको कार्यक्रम सञ्चालन गरिने छ ।
- बस्ती विकास, शहरी योजना तथा भवन निर्माण सम्बन्धि आधारभूत मापदण्ड २०७२ मा व्यवस्था भए बमोजिम घरमा सेफ्टी ट्याङ्की निर्माण र जडान भएका तथा तोकिएको सडक क्षेत्राधिकारको जग्गा पुग्ने गरि सडकको चौडाई भएपश्चात मात्र घरलाई निर्माण सम्पन्न प्रमाण पत्र दिने व्यवस्थालाई कडाइका साथ लागू गरिनेछ ।
- गाउँपालिका क्षेत्रमा नयाँ निर्माण हुने भवनहरूको हकमा नेपाल सरकारबाट स्वीकृत बस्ती विकास, शहरी योजना तथा भवन निर्माण सम्बन्धी आधारभूत मापदण्ड, २०७२ अनुसार हुने गरी घर नक्शा पास सुचारु गर्ने तथा उक्त मापदण्ड लागू हुनुभन्दा अघि निर्माण सम्पन्न भएका (सार्वजनिक जग्गा तथा सडकको क्षेत्राधिकार अतिक्रमण गाउँका) भवनहरूको हकमा अभिलेख प्रयोजनका निमित्त नेपाल सरकार तथा सङ्घीय मामिला तथा सामान्य प्रशासन मन्त्रालयबाट जारी परिपत्रअनुसार हुने गरी तोकिएको दस्तुर लिई घर नक्शा पास गरिने नीति लिइएको छ ।
- नवीकरणीय उर्जालाई प्रवर्द्धन गर्नका लागि नयाँ निर्माण हुने आवासिय भवनहरूमा नवीकरणीय उर्जा जडान गरेमा घर सम्पन्न प्रमाण पत्र जारी गर्दाको बखत नक्शा पास दस्तुर वापत लिइएको राजस्व रकममा २५ प्रतिशत रकम छुट दिने नीति लिइएको छ ।
- गाउँपालिकाको आवश्यकताअनुसार आगामी आ.व.मा गाउँपालिकाको आफ्नै भवन निर्माण मापदण्ड तयार गरिने छ ।
- गाउँपालिकाको विद्युत लाइन विस्तार नपुगेका क्षेत्रमा तथा सडक बत्ती विस्तार नभएका क्षेत्रमा आवश्यक पूर्वाधार तयार गरिदिन नेपाल विद्युत प्राधिकरण तथा अन्य सरोकारवाला निकायहरूसँग समन्वय तथा सहकार्य गर्ने नीति लिइएको छ ।
- पूर्वाधार विकासमा विशेषगरी गाउँस्तरीय शाखा सडकहरूलाई कालोपत्रे गर्ने कार्यलाई विशेष प्राथमिकतामा राखी पर्याप्त बजेट विनियोजन गरिने छ । त्यसैगरी गाउँस्तरीय सडक यातायात गुरुयोजना तयार गरी प्राथमिकता प्राप्त सडकहरूलाई बाह्रै महिना यातायात सुचारु हुने गरी सडकहरूको स्तरोन्ती गर्ने नीतिलाई अवलम्बन गरिएको छ ।
- सडकहरूको मर्मत सुधार तथा स्तरोन्नति कार्य गर्न मर्मत सम्भार कोषको स्थापनाका लागि आवश्यक रकम विनियोजन गरिनेछ । यसका लागि गाउँस्तरीय वार्षिक सडक मर्मत योजना निर्माण गरिनेछ ।
- गाउँपालिका भित्रका सडकहरूको सडक मापदण्ड बमोजिम सिमाङ्कन गरी सडकेत चिन्हहरू राख्ने कार्यको थालनी गरिने छ ।

- गाउँक्षेत्रभित्र विग्रीएका सडकको तत्कालै मर्मत गर्नका लागि औजारसहितको विशेष कार्यदल (Special Task Force) गठन गरी क्षति भएको स्थानमा तुरुन्त मर्मत गर्ने नीति लिइएको छ ।
- गाउँ क्षेत्रभित्र निर्माणाधिन मुख्य सडक आसपासमा ढल, विद्युत, टेलिफोन, केवल, खानेपानीलगायतका आवश्यक पूर्वाधार भूमीगत हिसावले निर्माण गर्नका लागि सम्बन्धित कार्यालय तथा निकायसँग समन्वय गरी अगाडी बढ्ने नीति लिइएको छ ।
- गाउँपालिकाभित्र रहेका सुकुम्बासी बस्तीलाई व्यवस्थित गर्ने तथा अनियमित ढङ्गले निर्माण गरिएका संरचनाहरू हटाउन र व्यवस्थित सडक निर्माण गर्न सडक विभागसँग आवश्यक सहकार्य गरिने छ ।
- अव्यवस्थित जग्गा प्लानिङलाई नियन्त्रण गर्न चालू आ.व.देखि नै आवश्यक कार्यको थालनी गरिनेछ ।
- राज्य पुनःसंरचनाका क्रममा बन्ने स्थानीय तहअन्तर्गत रहने विभिन्न निकाय तथा कार्यालयहरूको व्यवस्थापनका लागि गाउँपालिकाको प्रशासकीय भवन तथा वडा कार्यालयहरूको भवन निर्माण गर्न विस्तृत परियोजना प्रतिवेदन तयार गरिने छ ।
- आगामी दिनमा कुनै पनि गाउँस्तरीय योजनाहरू सञ्चालन गर्दा **बढी नगद जनसहभागिता** जुटाउन सक्ने योजना तथा क्रमागत योजनाहरूलाई प्राथमिकता दिई सञ्चालन गर्ने नीति लिइएको छ ।
- यस गाउँपालिका गाउँ क्षेत्रको सडक यातयात गुरु योजना तयार गर्नका लागि बजेट समेत विनियोजन भएको हुँदा उक्त कार्यक्रम सञ्चालन नभइञ्जेलसम्मका चालू आ.व. २०७५/०७६ मा सडक निर्माण गर्दा सडकको चौडाई नाला बाहेक कम्तिमा २० फिटको अनिवार्य हुनु पर्ने नीति लिइएको छ ।

शहरी कृषि : गाउँको समृद्धि

- स्थानीय तहमा वित्तीय हस्तान्तरण भई आएका कृषी विकाससँग सम्बन्धित कार्यक्रमहरूलाई गाउँकार्यपालिकाको वार्षिक कार्यक्रममा समावेश गरी सञ्चालनमा ल्याइनेछ ।
- दिगो कृषि प्रणालीलाई प्रवर्द्धन गर्न ५ वर्षे रणनीतिक पत्र तयार गरिने छ ।
- हरित खाद्य (Food Green) लाई बढावा दिन घरको निर्माण सम्पन्न प्रमाण पत्र प्रदान गर्दा कम्तिमा पनि दुईवटा फल दिने रुख रोपेको हुनु पर्ने व्यवस्थालाई लागू गरिने छ ।
- कृषि तथा सिंचाई क्षेत्रको समग्र विकासका लागि कृषि सहकारी संजाल निर्माण, अर्ग्यानिक कृषि उत्पादन, बिउ बिजन, किट वितरण तथा सतह र भूमिगत सिंचाईको प्रवर्द्धन गर्नका लागि कृषि विकास कार्यालय, सिंचाई डिभिजन कार्यालय एवम् अन्य सरोकारवाला निकायहरूसँग समन्वय गरी कृषक समूहहरूलाई उत्प्रेरित गरिनेछ ।

हरियो वन : सबैको धन

- गाउँक्षेत्र भित्र रहेको वन क्षेत्रको संरक्षण, पार्क निर्माण तथा वनक्षेत्रसँग सम्बन्धित आयआर्जनका क्रियाकलापहरू सञ्चालन गर्न सम्बन्धित निकाय, सरोकारवाला आवश्यक सहकार्य गरिने छ ।
- सार्वजनिक खुल्ला क्षेत्रहरूमा वृक्षारोपण कार्यक्रमलाई अघि बढाईनेछ ।

स्वच्छ वातावरण: स्वस्थ जीवन

- स्थानीय तहमा वित्तीय हस्तान्तरण भई आएका स्वास्थ्यसंग सम्बन्धित कार्यक्रमहरूलाई गाउँकार्यपालिकाको वार्षिक कार्यक्रममा समावेश गरी सञ्चालनमा ल्याइनेछ ।
- मन्त्रालयबाट जारी भएको वातावरणमैत्री स्थानीय शासन प्रारूप, २०७० लाई क्रमशः कार्यान्वयनमा ल्याइने छ । यसका लागि एकीकृत वातावरण व्यवस्थापन योजना निर्माण गरी आगामी आ.व. देखि कार्यान्वयन गरिने छ ।
- गाउँक्षेत्रलाई प्लाष्टिक भोला मुक्त क्षेत्र घोषणा गर्न सरोकारवालाहरूसँग छलफल गरी आवश्यक कार्यको थालनी गरिनेछ ।
- गाउँपालिका भित्रका सडकका दुबै किनारा वृक्षारोपण गर्ने कार्यलाई अघि बढाइने छ ।
- वातावरण मैत्री स्थानीय शासनलाई प्रबर्द्धन गर्नका लागि GREEN KATAHARI नामक अभियान सञ्चालन गरिने छ । साथै उक्त अभियानलाई पूर्णता दिन नयाँ तथा पुराना घर सम्पन्न प्रमाण पत्र वितरण गर्नु अघि आफ्नो घर तथा जग्गाले चर्चेको सडक किनारामा घर तथा जग्गाधनी स्वयम्ले हरेक १०/१० फिटको दुरीमा गाउँपालिकाले तोकेको विरुवा रोपेको प्रमाण पेश गर्नु पर्ने तथा उपरोक्त बमोजिमको विरुवा रोपेको प्रमाण पेश नगर्नेको हकमा घर सम्पन्न प्रमाण पत्र वितरणमा कडाईका साथ रोक लगाइने नीति लिइएको छ ।
- यस गाउँ क्षेत्रमा नर्सरी व्यवसाय सञ्चालन गर्ने व्यवसायीहरूलाई प्रोत्साहन गर्नका लागि गाउँपालिकाले लिने व्यवसाय करमा शत प्रतिशत छुट दिने नीति लिइएको छ ।
- प्लाष्टिकका भोलाको किनबेचमा प्रतिबन्ध लगाउने गाउँपालिकाको नीतिलाई पूर्णता दिन तथा उपभोक्ता एवम् व्यवसायीहरूलाई विकल्प प्रदान गर्नका लागि गाउँ क्षेत्रमा गैरप्लाष्टिकजन्य भोला उत्पादन गर्ने स्थानीय उद्योगहरूलाई प्रोत्साहन गर्नुका साथै गाउँ क्षेत्रमा रहेका स्थानीय उद्योगी व्यवसायीहरूले प्लाष्टिकका भोला प्रयोग एवम् किनबेच नगरुन् भनी प्रोत्साहन स्वरूप सरसफाई सेवा शुल्कमा १० प्रतिशत छुट दिने नीति लिइने छ ।
- गाउँ क्षेत्रको फोहर व्यवस्थापन कार्यलाई सार्वजनिक नीजि साभेदारीको अवधारणा अनुरूप व्यवस्थापन गर्न अध्ययन तथा अनुसन्धान कार्यलाई अघि बढाइने नीति लिइएको छ ।
- वडा समिति, बाल क्लब र यस गाउँपालिकाको अगुवाईमा सन् २०१८ को अन्त्यसम्ममा खुल्ला दिशा मुक्त क्षेत्र घोषणा गर्ने र यसका लागि टोल तथा वडास्तरबाटै आवश्यक तयारी प्रारम्भ गर्ने । कुनै वडा खुल्ला दिशा मुक्त घोषणा भएमा सो वडा तथा बाल क्लबको सुदृढीकरणका लागि रु. १००,०००। बराबरको पुरस्कार प्रदान गरिने नीति लिइएको छ । साथै आफ्नै जग्गामा बसोबास गर्ने शौचालय विहीन गाउँवासीहरूलाई शौचालय निर्माणका लागि प्रोत्साहित गर्ने तथा गाउँपालिकाबाट प्रदान गरिने सेवा सुविधाहरू वितरणमा शौचालय भएको प्रमाणलाई अनिवार्य गरी सेवा सुविधा प्रदान गरिने नीति लिइएको छ ।
- वैकल्पिक उर्जा प्रबर्द्धन केन्द्रसंगको सहकार्यमा बहदो लोड सेडिङ्गबाट गाउँवासीलाई राहत दिनका लागि गाउँको मुख्य मुख्य व्यापारिक तथा सार्वजनिक स्थानहरूमा सौर्य सडक बत्ती विस्तार गर्ने तथा विपन्न वर्गको आर्थिक अवस्थामा सुधार गर्न तथा वातावरण स्वच्छ बनाउन सुधारिएको चूल्हो, सौर्य टुकी, गोबर ग्याँसजस्ता नवीकरणीय उर्जाको स्रोतलाई पहिचान तथा परिचालन गर्ने नीति लिइएको छ ।

- गाउँ क्षेत्रभित्र रहेका स्वस्थचौकीहरु मार्फत् प्रत्येक वडामा वर्षको २ पटक शिविर सञ्चालन गरी बालबालिकाहरुको स्वस्थ जाँच गरी कुपोषित बालबालिकाहरुलाई कोशी अञ्चल अस्पतालसँग उपचारका लागि समन्वय गरिने लिइने छ ।
- गाउँ क्षेत्रभित्र रहेका उद्योग तथा कलकारखानाहरुबाट निस्कने धुवा धुलोजस्ता स्वस्थलाई प्रतिकूल असर गर्ने ध्वनी, बायु, जलजस्ता प्रदुषणलाई न्यूनीकरण गर्नका लागि उद्योगी व्यवसायी तथा अन्य सरोकारवालासँग समयसमयमा छलफल तथा अन्तर्क्रिया सञ्चालन गर्ने नीति लिइने छ ।
- गाउँ क्षेत्रभित्र निर्माण गरिने वातावरणमैत्री नमूना सडकहरुको दाँयाबाँया क्षेत्रमा गाउँपालिकाले उपलब्ध गराएको विरुवा रोपी आवश्यक संरक्षण गर्ने जिम्मा सम्बन्धित उपभोक्ताहरुलाई दिने साथै विरुवाको संरक्षण गरेवापत सम्बन्धित उपभोक्ताहरुलाई ५ प्रतिशत कर छुट दिइने नीति लिइएको छ ।

विपद् व्यवस्थापनमा ध्यान: सुरक्षित जीवन

- आगलागिबाट हुने क्षतिबाट प्रारम्भिक रूपमै नियन्त्रण गर्न गाउँपालिका कार्यालय, वडा कार्यालयहरुमा तथा गाउँपालिका क्षेत्रमा रहेका पसल कवलहरुमा फायर एक्स्टिङ्गुइसर (FIRE EXTINGUISHER) राख्न उद्योग वाणिज्य संघसँग सहकार्य गरिने छ ।
- भूकम्प प्रतिरोधी भवन निर्माणमा संलग्न दक्ष/अदक्ष निर्माणकर्मीलाई तालिम सञ्चालन गर्न नेपाल भूकम्प प्रविधि समाजसँग आवश्यक समन्वय गरिने छ ।
- विपद् व्यवस्थापनलाई प्रभावकारी बनाउन गाउँस्तरीय विपद् प्रतिकार्य योजनाको निर्माण गरिनेछ ।
- बाढी प्रभावित क्षेत्रका जनताहरुको तत्काल उद्धार गर्नका लागि लाइफ ज्याकेट, डोरी, नाउआदि खरिद गरी सुरक्षा निकाय तथा जिल्ला देवी प्रकोप उद्धार समितिसँग समन्वय गरी तयारी अवस्थामा रहने तथा स्थानीयस्तरमा नै उद्धार टोली गठन गर्ने नीति लिइएको छ ।

समावेशी विकास: लोकतन्त्रको आभास

- लक्षित समूह कार्यक्रमअन्तर्गत महिला विरुद्धको लैङ्गिक तथा घरेलु हिंसा, महिला हकहित तथा सीप विकास कार्यक्रम, गृहिणी महिलाको लागि वातावरणमैत्री सचेतना कार्यक्रमजस्ता विभिन्न कार्यक्रम सञ्चालन गरिनेछ ।
- गाउँक्षेत्रभित्र रहेका सबै वर्ग लक्षित वर्गहरुको वडास्तरीय तथा गाउँस्तरीय समिति गठन गरिने नीति लिइएको छ ।
- जातीय, वर्गीय हिंसावमा छुवाछुत, बोक्सी प्रथालाई गाउँक्षेत्रमा निरुत्साहित गर्दै लगिने छ । यदि सो आधारमा भेदभाव वा हिंसा भएको पाइएमा प्रचलित कानूनअनुसार कारवाही गर्दै लाने नीति लिइएको छ ।
- घरेलु हिंसापीडितलाई सहयोग गर्न घरेलु हिंसा पीडित सहायता कोष स्थापना गरिनेछ । सो कोषको सञ्चालनका लागि निर्देशिकाको निर्माण गरिने छ ।
- आगामी आ.व.भित्र बालमैत्री स्थानीय शासन लागू भएको गाउँ घोषणा गर्नका लागि चालू आ.व.देखि नै कार्यक्रम सञ्चालन गरिने छ ।
- यस गाउँपालिकामा **बालमैत्री स्थानीय शासन** लागू गर्न यस गाउँक्षेत्रमा रहेका सम्पूर्ण उद्योगी व्यवसायीले बालश्रम प्रयोग नगर्ने लिखित प्रतिबद्धता जनाएको खण्डमा तिर्नु वा बुझाउनु पर्ने उद्योग व्यवसाय करको कुल अड्कको १०% सम्म छुट दिने नीति लिइने छ ।

- लक्षित समूहसँग सम्बन्धित विशेष गरी बालबालिका, महिला, आदिवासी जनजाति, दलित, अपाङ्गता भएका व्यक्तिहरूको छुट्टाछुट्टै प्रोफायल तयार गरिने छ ।
- गाउँपालिकाको विकास निर्माण कार्यमा महिलाको सहभागिता अभिवृद्धि गर्न गाउँपालिकाका महिला समुह र सहकारी समुह बाहेक विकास निर्माण सम्बन्धी उपभोक्ता समितिमा शतप्रतिशत महिलाहरूले आयोजना, योजना संचालन गरेमा जनसहभागिता वापतको रकममा ५० प्रतिशत छुट दिइने छ ।
- जेष्ठ नागरिक मिलन चौतारीको स्थापना गरी जेष्ठ नागरिकहरू भेटघाट हुने प्रबन्ध गर्न जेष्ठ नागरिक संघसँग आवश्यक सहकार्य गरिने छ ।
- जेष्ठ नागरिक स्वस्थ सेवाकेन्द्र स्थापना गरी जेष्ठमैत्री भाव अभिवृद्धि गर्ने ।
- कटहरी गाउँ क्षेत्रभित्र सञ्चालन हुने सबै प्रकृतिका कार्यक्रमहरूमा लैंगिक समानता तथा सामाजिक समावेशीकरणको नीति अवलम्बन गरिने नीतिलाई प्राथमिकता दिइएको छ ।
- गाउँपालिका क्षेत्रभित्र हिंसालाई न्यूनीकरण गर्नका लागि अव्यवस्थित तथा खुल्ला रुपमा मद्यपान, धुम्रपानलगायतका बस्तुहरू बेचबिखन तथा सेवनलाई न्यूनीकरण गर्दै लगिनेछ ।
- गाउँक्षेत्र भित्र रहेका विभिन्न कलकारखानामा कार्यरत मजदुरहरूको कल्याण कोष स्थापनाका लागि मजदुर, व्यवसायी र गाउँपालिकासमेतको सहभागितामा कोष स्थापना गरिने नीति लिइएको छ ।

युवा तथा खेलकुद

- खेलकुद विकासका लागि खेलकुदमा आवद्ध संस्थाहरूलाई क्रियाशील गराउन गाउँस्तरीय खेलकुद समिति गठन गरी खेलकुदलाई पर्यटन विकाससँग आवद्ध गरिने छ ।
- गाउँपालिकाभित्र रहेका खेलमैदानहरू निर्माण गर्न आवश्यक कार्यको थालनी गरिनेछ ।
- आगामी दिनमा गाउँले सञ्चालन गर्ने खेलकुदमा उल्लेख्य नगद सहभागिता जनाउने व्यक्तिका नाममा नै पुरस्कार स्थापना गरी खेलकुद सञ्चालन गरिने नीति लिइएको छ ।
- राष्ट्रिय तथा अन्तरराष्ट्रियस्तरको खेलकुद प्रतियोगितामा पहिलो, दोस्रो वा तेस्रो स्थान प्राप्त गर्ने गाउँका खेलाडीहरूलाई पुरस्कारसहित सम्मान गरिनेछ ।
- युवाहरूलाई कुलत, दुर्व्यसनबाट बचाउन तथा सधैं उर्जाशील र सक्रिय बनाइ राख्न सुर्तीजन्य पदार्थ नियन्त्रण, कुलत तथा दुर्व्यसन विरोधी अभियान, युवा विकाससँग सम्बन्धित खेलकुद, साहित्य, संगीत, कलाजस्ता विविध क्रियाकलाप सञ्चालनमा सहयोग गरिनेछ ।

सुव्यवस्थित भू-उपयोग तथा जलश्रोतको विवेकशील प्रयोग:

- चालू आ.व.मा नै गाउँपालिकाको भू-उपयोग योजना तथा स्रोत नक्सा तयार गरिने छ ।
- गाउँ क्षेत्रमा रहेका पोखरी, जलाशय तथा खानेपानी मुहानहरूको संरक्षण र सम्बर्द्धन गर्दै सदुपयोग गरिने छ ।
- गाउँ क्षेत्रमा आवासीय जग्गा प्लटिङ्ग र बिक्री वितरणको कार्यलाई नियमन गर्न मापदण्ड तयार गरिनेछ । यस कार्यलाई तत्कालै कार्यान्वयनमा ल्याइनेछ ।
- यस गाउँपालिकाको सबै क्षेत्रलाई समेट्ने गरी खानेपानी ट्याङ्की स्थापना, सञ्चालन एवम् व्यवस्थापनका लागि जग्गासमेतको व्यवस्थापन गर्नका लागि उपभोक्ता समिति समेत गठन भइसकेको हुँदा योजना सञ्चालन गर्नका लागि आवश्यक पहल गरिने नीति लिइएकोछ ।

- गाउँपालिका भित्र रहेका सार्वजनिक जग्गाहरूको संरक्षण गर्न जग्गा सिमांकनको कार्यलाई तदरुकताका साथ अघि बढाइने छ ।

शहरी सुशासन : गाउँको शान

- गाउँ क्षेत्रको शहरी सुशासनमा प्रभावकारिता ल्याउन सडकमा जथाभावी पशु/वस्तु, सडक क्षेत्रमा अवरोध पुग्ने गरी राखिएका पसल, निर्माण सामाग्री नियन्त्रणमा लिने कार्यलाई कडाईका साथ लागू गरिनेछ । नियम विपरित कार्य गर्ने व्यक्तिलाई गाउँपालिकाबाट प्रदान गर्ने सेवा सुविधामा रोक लगाउने र सम्बन्धित व्यक्तिले तिर्ने शुल्क, कर आदिमा नै दण्ड जरिवाना जोडी असूल उपर गरिने छ ।
- गाउँपालिकाको आफ्नै एफ्.एम्. सेवा सञ्चालनका लागि विशेषज्ञहरूको अध्ययन टोली गठन गरी कार्यान्वयन अगाडी बढाइने छ ।
- गाउँपालिकाको निश्चित क्षेत्रहरूमा Free wi fi Zone बनाउन नेपाल टेलिकमसँग समन्वय गरी कार्यान्वयन गरिने नीति लिइएको छ ।
- गाउँक्षेत्र भित्रका सुरक्षा निकायको कार्यलाई सहजीकरण गर्न गाउँपालिकाको श्रोत साधनले भ्याएसम्म आवश्यकता हेरी आवश्यक भौतिक तथा अन्य प्राविधिक सहयोग उपलब्ध गराइने नीति लिइएको छ ।
- गाउँ क्षेत्रमा रहेका बैंक तथा वित्तीय संस्था, सहकारी संस्था आदिलाई समय समयमा लोककल्याणकारी कार्यका लागि परिचालन गर्ने नीति लिइएको छ ।
- गाउँपालिकाको विविध गतिविधिहरूको सबै गाउँवासीहरूमा जानकारी गराई सुशासन अभिवृद्धि गर्न गाउँ मोबाइल एपको प्रयोग गरिने छ ।
- सेवा प्रवाहलाई अभि व्यवस्थित, छिटो छरितो र सेवाग्राहीमैत्री बनाउन कर्मचारीहरूमा **रहरले काम गरौं, हाँसेर सेवा गरौं** भन्ने भावनाको विकास गरिने छ ।
- यस गाउँपालिकालाई सुशासनमैत्री गाउँको रूपमा स्थापित गर्नका लागि भ्रष्टाचारमा शुन्य सहनशिलताको नीतिलाई अवलम्बन गर्ने नीति लिइएको छ । साथै सबै वडामा नागरिक बडापत्र, कर दरबन्दी लगायतका विवरणहरूलाई **Digitalized** प्रविधीमार्फत् वडावासी तथा गाउँवासीलाई सूसुचित गराइने नीति लिइएको छ ।
- गाउँपालिका कार्यालय मातहतमा रहेका सबै वडा कार्यालयहरू सुशासन युक्त बनाउन ताहाँबाट सम्पादन भएका काम कारवाहीहरूको सन्दर्भमा वर्षमा कम्तीमा तीनपटक सार्वजनिक सुनुवाई गर्ने नीति लिइने छ ।
- गाउँपालिकालाई आवश्यक पर्ने खेलकूद नीति, फोहरमैला तथा सरसफाई नीति, कृषी तथा सहकारी नीतिलगायत विभिन्न नीतिहरू तदरुकताका साथ निर्माण गर्दै लाने नीति लिइएको छ ।
- गाउँ क्षेत्रभित्र सञ्चालन गरिने विभिन्न कार्यक्रमहरू सरकारी तथा गैरसरकारी संस्थाहरूसँग सहकार्य तथा समन्वय गरी सञ्चालन गरिने नीतिलाई प्राथमिकतामा राखिएको छ ।
- गाउँपालिकाका सबै वडामा सुभाब पेटिका, नागरिक बडापत्र, सूचना अधिकारी तथा गुनासो सुन्ने अधिकारीको व्यवस्था गरिने छ ।
- गाउँपालिका कार्यालयमा सेवा लिन आउने सेवाग्राहीलाई सहज रूपमा सेवा लिनका लागि कार्यालयमा सहायता कक्ष स्थापना गरिने छ ।
- न्यायिक समितिलाई तालिमको व्यवस्थापन गरी सबै वडामा मेलमिलाप समिति गठन गरी छिटो छरितो ढंगले सेवा प्रदान गरिने नीति लिइने छ ।

सबल राजश्व प्रशासन: गाउँको आर्थिक मेरुदण्डको आधार

- गाउँपालिकाको कर प्रशासनलाई करदातामैत्री बनाउन सोसँग सम्बन्धित क्षेत्रसँग आवश्यक समन्वय गरी करदाता शिक्षा कार्यक्रम सञ्चालन गरिने छ ।
- आगामी आ.व.देखि घरबहाल कर संकलन कार्यलाई अघि बढाइने छ । घरबहाल कर प्रयोजनका लागि क्षेत्रनिर्धारण गरेर न्यूनतम मासिक दर कायम राखेर राजश्व सङ्कलन गरिने छ ।
- व्यवसाय कर संकलनका लागि वडा कार्यालयहरूमा व्यवसाय दर्ता गरी व्यवसाय लगत संकलन, व्यवसाय दर्ता अभियान सञ्चालन गरिने छ ।
- व्यवसायीक रुपमा पशुपालन गरी गौमुत्र र गौरस भण्डारण (भाकारो सुधार कार्यक्रम) गरी किटनासक औषधीको रुपमा प्रयोगमा ल्याएमा उक्त कृषकहरूलाई राजश्वमा १० प्रतिशत छुट दिइने नीति लिइने छ ।
- गाउँपालिका क्षेत्रको राजश्व चुहावटलाई नियन्त्रण गर्नका लागि टोली खटाई व्यापार व्यावसायहरूको अद्यावधिक लगत तयार गरी करको दायरामा ल्याउने नीति लिइएको छ ।
- वडा कार्यालयहरूको प्रभावकारी व्यवस्थापन भए पछि प्रत्येक वडा कार्यालयमा व्यापार व्यवसायको लगत संकलन, दर्ता र नविकरणको व्यवस्था मिलाइनेछ ।
- गाउँ क्षेत्रभित्र विषादी मुक्त तरकारी तथा फलफूल खेतीलाई प्रोत्साहित गर्नुका साथै दुधजन्य र मासुजन्य उत्पादनलाई व्यवसायिकरण गर्नका लागि उत्पादनकर्तालाई राजश्वमा १० प्रतिशत छुट गरी आत्मनिर्भर बनाउने नीति लिइएको छ ।
- शून्य प्रविधिमा सञ्चालनमा रहेका घरेलु उद्योग (जस्तै: घरेलु हातहतियार, भल्ला, पटिया, माटोको भाँडा, खेलौना, मुर्ती, डोरी, पंखा, ढाकी आदि) हरुमा शतप्रतिशत राजश्व छुट दिइने नीति लिइएको छ ।
- कार्यालयको कामलाई प्रविधिमैत्री बनाउनका लागि आगामी आ.व.देखि नै जिन्सी, राजश्व, लेखा तथा योजनासम्बन्धी सफ्टवेयर प्रयोगमा ल्याइने छ ।
- गाउँपालिकालाई आर्थिक विकासमा सक्षम बनाउनका लागि सहकारी, निजी क्षेत्र तथा सरकारी क्षेत्रबीचमा आवश्यक समन्वय गरी अगाडी बढाइने छ ।

पर्यटन विकास : आर्थिक मेरुदण्डको आधार

- गाउँमा रहेका धार्मिक, सांस्कृतिक तथा पर्यटकीय महत्वका स्थानहरू र साहित्य कला संस्कृतिको संरक्षण तथा सम्बर्द्धन गरिनेछ ।

अन्त्यमा,

विगतका गाउँपरिषद् तथा गाउँसभाले अख्तियार गरेका नीतिहरू उच्च प्राथमिकताका साथ कार्यान्वयन गर्दै लगिने नीति लिइएको छ । कटहरी गाउँपालिकाको तेस्रो गाउँसभा सम्पन्न गर्न सहयोग पुऱ्याउनु हुने सम्पूर्ण गाउँसभाका सदस्य ज्यूहरू ज्यूहरू, कर्मचारी साथीहरू, विभिन्न सङ्घसंस्थाका प्रतिनिधिहरू तथा सम्पूर्ण गाउँवासी दाजुभाई दिदि बहिनहरूलाई हार्दिक धन्यवाद ज्ञापन गर्दछु । साथै आगामी दिनहरूमा पनि यहाँहरूको सक्रिय सहभागिता, सकारात्मक सहयोग हुने विश्वास व्यक्त गर्दछु ।